

ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ៧៥ អនក្រ.បក

អនុក្រឹត្យ

ស្តីពី

ការបង្កើតក្រុមហ៊ុនជំនួញ ជាសហគ្រាសសាធារណៈ



រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំង រាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និង ការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រម លេខ នស/រកម/០១៩៦/១៣ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងកសិកម្ម រុក្ខាប្រមាញ់ និងនេសាទ
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ច និងហិរញ្ញវត្ថុ
- បានឃើញព្រះរាជក្រមលេខ នស/រកម/០៦៩៥/០៤ ចុះថ្ងៃទី ២៦ ខែ មិថុនា ឆ្នាំ ១៩៩៥ ដែលប្រកាសឱ្យប្រើច្បាប់ស្តីពីវិធានពាណិជ្ជកម្ម និង បញ្ជីពាណិជ្ជកម្ម
- បានឃើញព្រះរាជក្រមលេខ នស/រកម/០៦៩៦/០៣ ចុះថ្ងៃទី ១៧ ខែ មិថុនា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីលក្ខន្តិកៈទូទៅ នៃសហគ្រាសសាធារណៈ
- បានឃើញក្រឹត្យច្បាប់លេខ ៣៣ក្រច ចុះថ្ងៃទី ៩ ខែ មីនា ឆ្នាំ ១៩៨៧ ស្តីពីការគ្រប់គ្រងវិស័យជលផល
- បានឃើញអនុក្រឹត្យលេខ ១៧ អនក្រ.បក ចុះថ្ងៃទី ០៧ ខែ មេសា ឆ្នាំ ២០០០ ស្តីពីការរៀបចំ និង ការប្រព្រឹត្តទៅរបស់ក្រសួង កសិកម្ម រុក្ខាប្រមាញ់ និងនេសាទ

- បានឃើញអនុក្រឹត្យលេខ ០៤ អនក្រ.បក ចុះថ្ងៃទី ២០ ខែមករា ឆ្នាំ ២០០០ ស្តីពីការរៀបចំ និងការប្រព្រឹត្តទៅនៃ ក្រសួងសេដ្ឋកិច្ច និងហិរញ្ញវត្ថុ
- បានឃើញអនុក្រឹត្យលេខ ២៦ អនក្រ ចុះថ្ងៃទី ៩ ខែឧសភា ឆ្នាំ ១៩៨៩ ស្តីពីការជួលដីនេសាទទឹកសាប និង សមុទ្រឱ្យធ្វើអាជីវកម្ម
- បានឃើញអនុក្រឹត្យលេខ ៤១ អនក្រ.បក ចុះថ្ងៃទី ០៦ ខែ សីហា ឆ្នាំ ១៩៩៧ ស្តីពីការអនុវត្តព្រះរាជក្រមលក្ខន្តិកៈទូទៅនៃសហគ្រាសសាធារណៈ
- បានឃើញអនុក្រឹត្យលេខ ៤២ អនក្រ.បក ចុះថ្ងៃទី ០៦ ខែ សីហា ឆ្នាំ ១៩៩៧ ស្តីពីស្នងការគណនីនៃសហគ្រាសសាធារណៈ
- បានទទួលការឯកភាពពីគណៈរដ្ឋមន្ត្រីក្នុងសម័យប្រជុំពេញអង្គនា ថ្ងៃទី ៣០ ខែ សីហា ឆ្នាំ ២០០២

សម្រេច

ជំពូកទី១

បទប្បញ្ញត្តិទូទៅ

មាត្រា ១._

ត្រូវបានរំលាយបញ្ចូលក្រុមហ៊ុនជលផល និងអង្គភាពនេសាទរដ្ឋបឹងទន្លេសាប បង្កើតជាសហគ្រាសសាធារណៈ ដែលមានទម្រង់ជាក្រុមហ៊ុនរដ្ឋឈ្មោះ **ក្រុមហ៊ុនជលផល** សរសេរកាត់ថា " **ក.ហ.ជ.ផ.**" ដែលស្ថិតក្រោមអាណាព្យាបាលបច្ចេកទេស នៃក្រសួងកសិកម្ម រុក្ខាប្រមាញ់ និងនេសាទ និង ក្រោមអាណាព្យាបាលហិរញ្ញវត្ថុ នៃក្រសួងសេដ្ឋកិច្ច និងហិរញ្ញវត្ថុ ។

ក.ហ.ជ.ផ. មានទីស្នាក់ការនៅក្នុងបរិវេណនាយកដ្ឋានជលផល ដីឡូត៍លេខ ១៨៦ កាច់ជ្រុងមហាវិថីព្រះនរោត្តម និង ផ្លូវសុធារស សង្កាត់ទន្លេបាសាក់ ខណ្ឌចំការមន រាជធានីភ្នំពេញ ។

ក.ហ.ជ.ផ. គឺជាអ្នកកំណត់បុគ្គលមានស្វ័យភាពផ្នែករដ្ឋបាល និង ផ្នែកហិរញ្ញវត្ថុ ។

ក.ហ.ជ.ផ. ត្រូវស្ថិតនៅក្រោមឥទ្ធិពល នៃបទប្បញ្ញត្តិរបស់អនុក្រឹត្យនេះ ហើយត្រូវគោរពតាមបទប្បញ្ញត្តិនៃច្បាប់ស្តីពីលក្ខន្តិកៈ ទូទៅនៃសហគ្រាសសាធារណៈ ព្រមទាំងបទប្បញ្ញត្តិនៃច្បាប់ពាណិជ្ជកម្ម ។

មាត្រា ២._

ក.ហ.ជ.ផ. ទទួលបានការស្នើសុំ និងការព្យាបាលទាំងឡាយ ដើម្បីបំពេញបេសកកម្មស្របតាមកម្មវត្ថុ

របស់ខ្លួន ។

ក.ហ.ជ.ជ. មានគោលដៅ និងភារកិច្ចដូចខាងក្រោម ៖

- ១-ទិញ លក់ទំនិញផលជលក្នុងប្រទេស និង នាំចេញ នាំចូលទំនិញផលជល និងឧបករណ៍សម្ភារៈនេសាទ
- ២-មានសិទ្ធិចុះកិច្ចសន្យាធ្វើពាណិជ្ជកម្ម អាជីវកម្ម ផលិតកម្ម និងសេវាកម្មទំនិញផលជល ជាមួយ បណ្តា ក្រុមហ៊ុនក្នុង និងក្រៅប្រទេស
- ៣-មានសិទ្ធិធ្វើអាជីវកម្មនេសាទសមុទ្រ និងចូលដេញថ្លៃធ្វើអាជីវកម្មឡូត៍នេសាទ
- ៤-បើកស្នាក់ការប្រមូលទិញ លក់ រាល់បណ្តាមុខទំនិញផលជល និង ឧបករណ៍សម្ភារៈនេសាទតាមបណ្តា ខេត្ត ក្រុង
- ៥-គ្រប់គ្រង និងប្រើប្រាស់ឱ្យមានប្រសិទ្ធភាពខ្ពស់នូវធនធាន និង មធ្យោបាយផលិតកម្មអាជីវកម្ម ដែល មានស្រាប់ព្រមទាំងបំពាក់សម្ភារៈបច្ចេកទេសទំនើបៗ សម្រាប់ធ្វើការកែច្នៃផលិតផលផលជល ទៅតាម ស្តង់ដារអន្តរជាតិ
- ៦-សិក្សាអំពីតម្លៃ និងតម្រូវការផលិតផលផលជលទៅតាមទីផ្សារក្នុង និងក្រៅប្រទេស ។

មាត្រា ៣._

លើកលែងតែមានបទប្បញ្ញត្តិផ្ទុយពីនេះ **ក.ហ.ជ.ជ.** ត្រូវគោរពរបបពន្ធនិងអាករ ស្របតាមច្បាប់និង បទប្បញ្ញត្តិជាធរមាន ។

មាត្រា ៤._

ដើមទុនដំបូងនៃ **ក.ហ.ជ.ជ.** ត្រូវកំណត់ឡើងតាមរយៈការផ្ទេរទុនសរុប នៃបញ្ជីតុល្យការចុងការិយ- បរិច្ឆេទ របស់អង្គភាពទាំងពីរមានក្រុមហ៊ុនផលជល និងអង្គភាពនេសាទរដ្ឋប័ង្សទន្លេសាប ។
អង្គភាពនេសាទរដ្ឋប័ង្សទន្លេសាប ត្រូវរំលាយបញ្ចូលជាមួយក្រុមហ៊ុនផលជលជាស្វ័យប្រវត្តិ នៅពេល ដែលអនុក្រឹត្យនេះចូលជាធរមាន ។ រដ្ឋប្រគល់ឡូត៍នេសាទលេខ ២ ខេត្តកំពង់ធំជាដើមទុន សម្រាប់ធ្វើអាជីវកម្ម ផលជល ។

ចំណូលនៃឡូត៍នេសាទនេះ ត្រូវកំណត់ដោយក្រសួងកសិកម្ម រុក្ខាប្រមាញ់ និងនេសាទ និង ក្រសួងសេដ្ឋ- កិច្ច និងហិរញ្ញវត្ថុ ដោយយោងទៅលើតម្លៃឡូត៍នេសាទនៅជុំវិញនោះ ។

មាត្រា ៥._

បុគ្គលិករបស់ **គ.ហ.ជ.ផ.** ត្រូវជ្រើសរើសពីចំណោមមន្ត្រីរាជការនៃមុខងារសាធារណៈ ដែលមានស្រាប់ របស់អង្គភាពទាំងពីរ ក្នុងដំណាក់កាលផ្ទេរតាមប្រកាសរបស់រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ និង អាចជ្រើសរើសបុគ្គលិកខាងក្រៅនិងបុគ្គលិកជាប់កិច្ចសន្យាតាមការចាំបាច់ ។ បុគ្គលិករបស់ **គ.ហ.ជ.ផ.** ត្រូវ គ្រប់គ្រងដោយលក្ខន្តិកៈដោយឡែក ដែលអនុម័តដោយក្រុមប្រឹក្សាភិបាល ហើយមិនស្ថិតក្នុងក្របខ័ណ្ឌរបស់រដ្ឋ តទៅទៀតទេ ។

ជំពូកទី២

ការដឹកនាំ និង ការគ្រប់គ្រង

មាត្រា ៦._

គ.ហ.ជ.ផ. ត្រូវដឹកនាំដោយក្រុមប្រឹក្សាភិបាល ដែលមានសិទ្ធិពេញលេញដើម្បីបំពេញការងារក្នុង ក្របខ័ណ្ឌ បទប្បញ្ញត្តិនៃអនុក្រឹត្យនេះ និងលក្ខន្តិកៈរបស់ខ្លួន ។

ក្រុមប្រឹក្សាភិបាលមានសមាសភាពដូចខាងក្រោម ៖

- ប្រធានអគ្គនាយក **គ.ហ.ជ.ផ.** ០១ រូប ជាប្រធាន
- តំណាងក្រសួងកសិកម្ម រុក្ខាប្រមាញ់ និងនេសាទ ០១ រូប ជាសមាជិក
- តំណាងក្រសួងសេដ្ឋកិច្ច និងហិរញ្ញវត្ថុ ០១ រូប ជាសមាជិក
- តំណាងទីស្តីការគណៈរដ្ឋមន្ត្រី ០១ រូប ជាសមាជិក
- តំណាងនិយោជិតរបស់ **គ.ហ.ជ.ផ.** ០១ រូប ជាសមាជិកស្វ័យប្រវត្តិ

មាត្រា ៧._

សមាជិកក្រុមប្រឹក្សាភិបាល ត្រូវជ្រើសរើសក្នុងចំណោមមន្ត្រីរាជការ ដែលសកម្មធ្លាប់បានបម្រើការងារ យ៉ាងតិច ០៥(ប្រាំ) ឆ្នាំ ឬជាឥស្សរជនដែលមានអាយុមិនលើសពី ៦៥ឆ្នាំ និងមានបទពិសោធន៍ការងារគ្រប់គ្រាន់ ព្រមទាំងមានជំនាញខ្ពស់ ក្នុងវិស័យបច្ចេកទេសសេដ្ឋកិច្ច វិទ្យាសាស្ត្រ ពាណិជ្ជសាស្ត្រ ឬនីតិសាស្ត្រ និង ជំនាញ សមមូលផ្សេងទៀតដែលមានសញ្ញាតិខ្មែរ និងមិនដែលមានទោសឧក្រិដ្ឋ ឬមជ្ឈិម ពីរឿងលើសប៉ះពាល់ដល់ទំនៀមទម្លាប់កិត្តិយស និង ភាពសុចរិត ។

សមាជិកក្រុមប្រឹក្សាភិបាល ត្រូវតែងតាំងដោយអនុក្រឹត្យ សម្រាប់អាណត្តិ ០៣ ឆ្នាំ។ អាណត្តិនេះអាច

បញ្ចប់ និងអាចបន្តទៀតបាន ដោយអនុក្រឹត្យតាមសំណើរបស់ក្រសួងដែលខ្លួនតំណាងឱ្យ ។

តំណាងនិយោជិត ត្រូវជ្រើសរើសដោយបោះឆ្នោត ក្នុងចំណោមនិយោជិតរបស់ គ.ហ.ជ.ជ. ។

មាត្រា ៨._

ក្រុមប្រឹក្សាភិបាលមានសិទ្ធិពេញលេញ ដើម្បីសម្រេចក្នុងនាមនៃ គ.ហ.ជ.ជ. ក្នុងការរៀបចំលិខិត ស្នាម និងរាល់ឯកសារផ្សេងៗ ដែលទាក់ទងនឹងកម្មវត្ថុរបស់ គ.ហ.ជ.ជ. ស្របតាមច្បាប់ជាធរមាន ។

ក្រុមប្រឹក្សាភិបាលមានតួនាទីជាអាទិ៍ :

- ១-ផ្តល់ការយល់ព្រមលើគម្រោងផែនការរបស់ គ.ហ.ជ.ជ. ដូចមានចែងក្នុងមាត្រា ១៦ នៃអនុក្រឹត្យនេះ
- ២-វាយតម្លៃរៀងរាល់ពេល នូវលទ្ធផលដែលបានគ្រោងទុកព្រមទាំងចាត់វិធានការដើម្បីកែសម្រួលឱ្យ បានសមស្របតាមសភាពការណ៍
- ៣-ផ្តល់ការយល់ព្រមលើរបាយការណ៍ហិរញ្ញវត្ថុប្រចាំឆ្នាំ និងរបាយការណ៍សកម្មភាពរបស់ គ.ហ.ជ.ជ.
- ៤-សម្រេចលើសំណើរបស់ប្រធានអគ្គនាយក នូវរចនាសម្ព័ន្ធនិងបទបញ្ជាផ្ទៃក្នុងរបស់ គ.ហ.ជ.ជ. ព្រមទាំងលក្ខន្តិកៈ និងកាំប្រាក់បៀវត្ស ប្រាក់រង្វាន់ ប្រាក់ឧបត្ថម្ភផ្សេងៗ សម្រាប់បុគ្គលិកដោយអនុលោមតាមច្បាប់ និងបទបញ្ញត្តិទាំងឡាយជាធរមាន
- ៥-ផ្តល់ការយល់ព្រមលើកិច្ចសន្យានិងអនុសញ្ញាដែល គ.ហ.ជ.ជ. ជាភាគីហត្ថលេខីស្របតាមលក្ខខណ្ឌ និងបែបបទដូចមានចែងក្នុងបទបញ្ជាជាធរមាន
- ៦-សម្រេចបង្កើត បើក ឬបិទការិយាល័យ និងទីភ្នាក់ងារគ្រប់ទីកន្លែងរបស់ គ.ហ.ជ.ជ. តាមការវិនិច្ឆ័យរបស់ខ្លួន
- ៧-កំណត់ផ្ទៃទិញ លក់មុខទំនិញដែលស្ថិតនៅក្នុងពាណិជ្ជកម្ម ផលិតកម្ម អាជីវកម្ម និង សេវាកម្មរបស់ គ.ហ.ជ.ជ.
- ៨-ផ្តល់ការយល់ព្រមលើសំណើទិញ ផ្លាស់ប្តូរ ឬលក់ចលនទ្រព្យ និង អចលនទ្រព្យ ព្រមទាំងរាល់សំណើខ្ចីដោយមានវត្ថុបញ្ចាំ ឬ ការធានាផ្សេងៗលើទ្រព្យសម្បត្តិរបស់សហគ្រាស ។

មាត្រា ៩._

ក្រុមប្រឹក្សាភិបាលបើកអង្គប្រជុំគ្រប់ពេល អាស្រ័យដោយអត្ថប្រយោជន៍នៃ គ.ហ.ជ.ជ. តាមការអញ្ជើញរបស់ប្រធាន ឬតាមសំណើនៃសមាជិកចំនួនបីនាក់យ៉ាងតិច ក្នុងចំណោមសមាជិកទាំងអស់ ។ ទោះបីជា

យ៉ាងណា ក៏ក្រុមប្រឹក្សាភិបាលត្រូវធ្វើការប្រជុំយ៉ាងតិច១ដង ក្នុងរយៈពេល៣ខែ។ ក្នុងករណីប្រធានមានចុះ ត្រូវជ្រើសរើសសមាជិកណាម្នាក់ តាមការបោះឆ្នោតក្នុងចំណោមសមាជិកក្រុមប្រឹក្សាភិបាល ដែលមានវត្តមាន ដើម្បីដឹកនាំអង្គប្រជុំ ។

ក្រុមប្រឹក្សាភិបាលត្រូវពិភាក្សាលើបញ្ហាទាំងឡាយ ដែលស្ថិតនៅក្នុងក្របខ័ណ្ឌរបស់ខ្លួន។ របៀបវារៈនៃ ការប្រជុំព្រមទាំងឯកសារទាក់ទងទាំងឡាយ ត្រូវផ្ញើជូនសមាជិកក្រុមប្រឹក្សាភិបាលគ្រប់រូប និងមន្ត្រីត្រួតពិនិត្យ រដ្ឋឱ្យបានយ៉ាងតិច ១០ ថ្ងៃមុនពេលបើកអង្គប្រជុំ ។ កិច្ចប្រជុំរបស់ក្រុមប្រឹក្សាភិបាលអាចប្រព្រឹត្តទៅបាន លុះ ត្រា តែមានវត្តមានសមាជិកយ៉ាងតិចបីនាក់ រួមទាំងប្រធានផង ។

បើសិនជាមិនគ្រប់គ្នាទេ ការប្រជុំត្រូវលើកទៅ១៥ថ្ងៃក្រោយទៀត ដើម្បីពិភាក្សាឡើងវិញលើបញ្ហា តាមរបៀបវារៈដដែល ។

កិច្ចប្រជុំលើកក្រោយនេះពុំចាំបាច់ទាមទារក្នុងរយៈពេល ។ សេចក្តីសម្រេចទាំងឡាយរបស់ក្រុមប្រឹក្សាភិបាល អាចយកជាការបាន លុះត្រាតែមានការអនុម័តដោយសំឡេងភាគច្រើន នៃសមាជិកអង្គប្រជុំ ។ បើសិនជាការ ចែកសំឡេងមានចំនួនស្មើគ្នា សំឡេងរបស់ប្រធានត្រូវចាត់ទុកជាឧត្តមានុភាព ។

មាត្រា ១០._

សេចក្តីសម្រេចនៃក្រុមប្រឹក្សាភិបាល ត្រូវកត់ត្រាក្នុងកំណត់ហេតុមួយ ដែលត្រូវបញ្ជូនទៅក្រសួងកសិកម្ម រុក្ខា ប្រមាញ់ និងនេសាទ និង ក្រសួងសេដ្ឋកិច្ច និងហិរញ្ញវត្ថុ សមាជិកក្រុមប្រឹក្សាភិបាលម្នាក់ៗ និងមន្ត្រីត្រួត ពិនិត្យរដ្ឋ ព្រមទាំងស្ថាប័នដទៃទៀត ដែលមានចែងក្នុងមាត្រា ២២ នៃអនុក្រឹត្យនេះ ក្នុងរវាង ១៥ថ្ងៃយ៉ាងយូរ ចាប់រាប់ពីថ្ងៃប្រជុំ ។

កំណត់ហេតុនៃកិច្ចប្រជុំ ត្រូវទទួលការយល់ព្រមពីក្រុមប្រឹក្សាភិបាល នាសម័យប្រជុំលើកក្រោយ ហើយ ត្រូវចម្លងចូលបញ្ជីដែលមានលេខរៀង ទំព័រជាហូរហែ និងមានអត្តលេខចំណាំត្រឹមត្រូវ ។ កំណត់ហេតុដើមត្រូវ ចុះហត្ថលេខាដោយប្រធានអង្គប្រជុំ និង សមាជិកក្រុមប្រឹក្សាភិបាលណាម្នាក់ដែលមានវត្តមាន និងលេខាធិការ ជ្រើសរើស ដោយប្រធានអគ្គនាយក **ក.ហ.ជ.ជ.** ។

មាត្រា ១១._

ប្រធានអគ្គនាយកមានភារកិច្ចជាអ្នកគ្រប់គ្រងការងារប្រក្រតីនៃ **ក.ហ.ជ.ជ.** និងត្រូវតែងតាំងសម្រាប់ អាណត្តិ ៣ ឆ្នាំ ដោយអនុក្រឹត្យតាមសំណើរបស់ ក្រសួងកសិកម្ម រុក្ខាប្រមាញ់ និងនេសាទ ។ តំណែងនេះអាច បញ្ចប់ និងអាចបន្តទៀតបាន ដោយអនុក្រឹត្យ តាមសំណើរបស់ក្រសួងកសិកម្ម រុក្ខាប្រមាញ់ និងនេសាទ ។

មាត្រា ១២._

ក្រុមប្រឹក្សាភិបាលណែនាំ និងប្រគល់ជូនប្រធានអគ្គនាយកដ្ឋានអំណាចចាំបាច់ទាំងឡាយ សម្រាប់ដំណើរការ ប្រចាំថ្ងៃដើម្បីមានលទ្ធភាពគ្រប់គ្រាន់ ក្នុងការដឹកនាំសហគ្រាសស្របតាមច្បាប់ ។

ក្នុងក្របខ័ណ្ឌនេះប្រធានអគ្គនាយកត្រូវមានភារកិច្ច ៖

១- រៀបចំឯកសារទាំងឡាយដើម្បីដាក់ជូនក្រុមប្រឹក្សាភិបាលពិនិត្យសម្រេច និងចាត់ចែងអនុវត្តរាល់សេចក្តីសម្រេចរបស់ក្រុមប្រឹក្សាភិបាលតាមដំណាក់កាលនីមួយៗ ។ ប្រធានអគ្គនាយកត្រូវរាយការណ៍ជូនក្រុមប្រឹក្សាភិបាលអំពីសកម្មភាពរបស់ **ក.ហ.ជ.ផ.**

២- ទទួលដឹកនាំ **ក.ហ.ជ.ផ.** លើផ្នែករដ្ឋបាល បច្ចេកទេស ពាណិជ្ជកម្ម ផលិតកម្ម សេវាកម្ម និងហិរញ្ញវត្ថុ

៣- តំណាងឱ្យ **ក.ហ.ជ.ផ.** ចំពោះមុខតតិយជនទាំងឡាយក្នុងការបំពេញលិខិតស្នាមស៊ីវិល រដ្ឋបាល ឬលិខិតតុលាការក្នុងក្របខ័ណ្ឌច្បាប់ និងការសម្រេចរបស់ក្រុមប្រឹក្សាភិបាល

៤- មានសិទ្ធិជ្រើសរើស តែងតាំង ដកហូតតំណែង ឬបញ្ឈប់ការងារ និងមានសិទ្ធិបញ្ជាត្រួតត្រាបណ្តាភ្នាក់ងារ ឬមន្ត្រីគ្រប់រូបដែលជានិយោជិតរបស់ **ក.ហ.ជ.ផ.** ដោយអនុវត្តតាមលក្ខន្តិកៈបុគ្គលិកច្បាប់ជាធរមាន និងតាមការសម្រេចរបស់ក្រុមប្រឹក្សាភិបាល

៥- មានសិទ្ធិផ្ទេរអំណាចមួយភាគ ឬទាំងអស់រួមទាំងការផ្ទេរសិទ្ធិចុះហត្ថលេខាទៅមន្ត្រីដែលនៅក្រោមឱវាទស្របតាមលក្ខខ័ណ្ឌ ដែលបានកំណត់ដោយក្រុមប្រឹក្សាភិបាល

៦- តំណាងឱ្យ **ក.ហ.ជ.ផ.** និងទទួលខុសត្រូវ ចំពោះមុខតុលាការគ្រប់ជាន់ថ្នាក់ ក្នុងករណីចោទប្រកាន់តវ៉ាការពារក្តីឱ្យ **ក.ហ.ជ.ផ.** និងការប្តឹងជំទាស់ផ្សេងៗ ។

មាត្រា ១៣._

លាភការរបស់ក្រុមប្រឹក្សាភិបាល និងប្រាក់បំណាច់របស់ប្រធានអគ្គនាយក ត្រូវកំណត់ដោយក្រសួងកសិកម្ម រុក្ខាប្រមាញ់ និងនេសាទ និង ក្រសួងសេដ្ឋកិច្ច និងហិរញ្ញវត្ថុ តាមសំណើរបស់ក្រុមប្រឹក្សាភិបាល ។

មាត្រា ១៤._

ការចុះ និងអនុវត្តកិច្ចសន្យាដោយ **ក.ហ.ជ.ផ.** ត្រូវគោរពតាមបែបបទ និងនីតិវិធីដែលកំណត់ដោយលក្ខន្តិកៈរបស់សហគ្រាស និងច្បាប់ជាធរមាន ។

ជំពូកទី ៣

ការគ្រប់គ្រងហិរញ្ញវត្ថុ

មាត្រា ១៥._

ក.ហ.ជ.ជ. កាន់កាប់គណនេយ្យរបស់ខ្លួន ស្របតាមបទបញ្ជាគណនេយ្យកម្ពុជា និងតាមវិធាននៃគណនេយ្យ ដែលកំណត់ដោយក្រសួងសេដ្ឋកិច្ច និងហិរញ្ញវត្ថុ ។

ការិយបរិច្ឆេទគណនេយ្យចាប់ផ្តើមពីថ្ងៃទី ០១ ខែមករា ហើយបញ្ចប់នៅថ្ងៃ ៣១ ខែធ្នូ នៃឆ្នាំដដែល ។

របាយការណ៍ហិរញ្ញវត្ថុត្រូវកំណត់ដោយក្រុមប្រឹក្សាភិបាលមុនថ្ងៃទី ៣១ ខែ មីនា នៃការិយបរិច្ឆេទបន្ទាប់ ។ របាយការណ៍ហិរញ្ញវត្ថុត្រូវដាក់សុំការយល់ព្រមពីក្រសួងសេដ្ឋកិច្ច និងហិរញ្ញវត្ថុ ក្នុងអំឡុងពេលមិនលើសពី ១៥ ថ្ងៃរាប់ពីថ្ងៃដែលក្រុមប្រឹក្សាភិបាលបានពិនិត្យរួចលើឯកសារទាំងឡាយ ។ ឯកសារទាំងនេះត្រូវបញ្ជូនទៅក្រសួងអាណាព្យាបាលផងដែរ ដើម្បីសុំមតិទៅតាមលក្ខខណ្ឌដែលមានចែងក្នុងមាត្រា១៦នៃព្រះរាជក្រមលេខ ជស/រកម/០៦៩៦/០៣ ចុះថ្ងៃទី ១៧ ខែ មិថុនា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីលក្ខន្តិកៈទូទៅនៃសហគ្រាសសាធារណៈ ។

មាត្រា ១៦._

រៀងរាល់ឆ្នាំមុនថ្ងៃទី០១ ខែតុលា ក្រុមប្រឹក្សាភិបាល ត្រូវផ្តល់ការយល់ព្រមលើគម្រោងផែនការប្រចាំឆ្នាំបន្ទាប់របស់ **ក.ហ.ជ.ជ.** តាមសំណើរបស់ប្រធានអគ្គនាយក ហើយបញ្ជូនគម្រោងនេះដើម្បីសុំការអនុម័តពីរដ្ឋមន្ត្រី ក្រសួងកសិកម្ម រុក្ខាប្រមាញ់ និងនេសាទ និង រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។

មាត្រា ១៧._

ធនធានរបស់ **ក.ហ.ជ.ជ.** ជាអាទិ៍មាន :

- ដើមទុនដែលរដ្ឋផ្តល់ឱ្យ (តុល្យការដំបូងនៅពេលបង្កើត)
- ប្រាក់ចំណូលផ្សេងៗគ្រប់ប្រភេទ បានមកពីសកម្មភាពអាជីវកម្មរបស់ **ក.ហ.ជ.ជ.**
- ប្រាក់បានមកពីការលក់ ឬការជួលចលនវត្ថុ និងអចលនវត្ថុរបស់ **ក.ហ.ជ.ជ.**
- ប្រាក់បានមកពីការខ្ចីបុល ប្រាក់អំណោយ និងឧបត្ថម្ភធនផ្សេងៗ ។

មាត្រា ១៨._

ចំណាយរបស់ **ក.ហ.ជ.ជ.** រួមមាន :

ក. - ចំណាយប្រក្រតីសម្រាប់ដំណើរការ

- ចំណាយវិនិយោគ

- ចំណាយសាងសង់

- សងបំណុល

- ចំណាយផ្សេងៗ ។

មាត្រា ១៩._

ក.ហ.ជ.ជ. អាចមានគណនីក្នុងធនាគារពាណិជ្ជកម្មផ្សេងៗ ហើយប្រើប្រាស់គណនីនេះសម្រាប់តម្រូវការរបស់ខ្លួន ។

មាត្រា ២០._

ក.ហ.ជ.ជ. ត្រូវបង់ប្រាក់ចំណេញប្រចាំឆ្នាំចូលថវិការដ្ឋចំនួន ៥០% (ហាសិបភាគរយ) ហើយរដ្ឋក៏អាចទុកប្រាក់ចំណេញនេះ ឱ្យសហគ្រាសផងដែរក្នុងករណីដែលរដ្ឋពិនិត្យឃើញថា សហគ្រាសត្រូវធ្វើការអភិវឌ្ឍចាំបាច់ ។ ប្រាក់ចំណេញដែលនៅសល់ ក្រៅពីបង់ចូលថវិការដ្ឋខាងលើ **ក.ហ.ជ.ជ.** មានសិទ្ធិប្រើប្រាស់ឱ្យសមស្រប តាមលក្ខន្តិកៈរបស់សហគ្រាស ។

មាត្រា ២១._

រដ្ឋធានាតែចំពោះបំណុលណា ដែលមានការយល់ព្រមជាមុនពីក្រសួងសេដ្ឋកិច្ច និងហិរញ្ញវត្ថុ ។

មាត្រា ២២._

រយៈពេល ១៥ ថ្ងៃយ៉ាងយូររំពេច ក្រោយការអនុម័តរបស់ក្រុមប្រឹក្សាភិបាល **ក.ហ.ជ.ជ.** ត្រូវធ្វើជូនរដ្ឋមន្ត្រី ទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ និង រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ នូវឯកសារដូចខាងក្រោម ៖

- កំណត់ហេតុប្រជុំក្រុមប្រឹក្សាភិបាល
- គម្រោងផែនការរបស់ **ក.ហ.ជ.ជ.**
- របាយការណ៍ស្តីពីសកម្មភាព របាយការណ៍ហិរញ្ញវត្ថុទាំងឡាយរបស់ **ក.ហ.ជ.ជ.** ។

មាត្រា ២៣._

ត្រូវដាក់ឱ្យនៅអម **ក.ហ.ជ.ជ.** នូវមន្ត្រីត្រួតពិនិត្យរដ្ឋម្នាក់ ដែលត្រូវតែងតាំងដោយអនុក្រឹត្យតាមសំណើរបស់រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។ មន្ត្រីត្រួតពិនិត្យរដ្ឋមានសិទ្ធិចូលរួមគ្រប់កិច្ចប្រជុំរបស់ក្រុម

ប្រឹក្សាភិបាលហើយអាចផ្តល់យោបល់លើគ្រប់ចំណុចនៃរបៀបវារៈ តែពុំមានសំឡេងអនុម័តឡើយ ។ មន្ត្រីត្រួតពិនិត្យរដ្ឋត្រូវបំពេញបេសកកម្ម ដោយអនុលោមតាមបទប្បញ្ញត្តិនៃមាត្រា ១៩-២០-២១-២២.-២៣-២៤ និងមាត្រា ២៥ នៃព្រះរាជក្រមលេខ ជស/រកម/០៦៩៦/០៣ ចុះថ្ងៃទី១៧ ខែមិថុនា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីលក្ខន្តិកៈទូទៅនៃសហគ្រាសសាធារណៈ ។

ជំពូកទី៤

អវសានប្បញ្ញត្តិ


មាត្រា ២៤._

បទប្បញ្ញត្តិទាំងឡាយដែលផ្ទុយនឹងអនុក្រឹត្យនេះត្រូវចាត់ទុកជានិរាករណ៍ ។

មាត្រា ២៥._

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រី រដ្ឋលេខាធិការ គ្រប់ក្រសួងស្ថាប័នពាក់ព័ន្ធ ប្រធានអគ្គនាយក គ.ហ.ជ.ជ. មានភារកិច្ចអនុវត្តអនុក្រឹត្យនេះ ចាប់ពីថ្ងៃចុះហត្ថលេខាតទៅ ។

រាជធានីភ្នំពេញ, ថ្ងៃទី ១៣ ខែ កញ្ញា ឆ្នាំ២០០២.



កន្លែងទទួល

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចនាយករដ្ឋមន្ត្រី ✓
- ដូចមាត្រា ២៥
- ឯកសារ-កាលប្បវត្តិ